

అంతా 'దేవతాదేవతా' అంటూ పిలుస్తూ ఉండేది.

ధర్మ దేవత గుడ్డి కళ్ళు

“చస్మిన్! అయ్యో! అమ్మో!
నీ జిమ్మడ. నీకు పొయ్యే కాలం
రాను!”

అచ్చి మొగుడి చేతిలోనుంచి జుట్టు
విడిపించుకొనే ప్రయత్నం చేస్తూనే తిడుతోంది.
ఏడుస్తోంది.

అచ్చి జుట్టు పట్టుకొని గబీ గబీమని వంగదీసి గుడ్డు
తున్నాడు సుబ్బన్న — పావుకారు పేటలోవున్న జయరాం
శెట్టి మూడు అంతస్తుల మేడ ముందున్న పేప్ మెంటుమీద.

దారిన పోయే జనం చుట్టూ మూగారు.

పెద్దరికానికి పేరు మోసిన పెద్ద మనుషులు జనాన్ని
తోసుకుంటూ ముందుకెళ్ళి నిలబడ్డారు.

‘ఒరేయ్! ఏమిటా ఆ పని? దాన్ని వదులు!’
గదమాయించాడు ఓ బుర్ర మీసాల పెద్దమనిషి.

ఏదో మించిపోతున్నట్టు 'పళ్ళగంప' జనం ఒక ర్నొకరు తోసుకుంటూ ముందుకొస్తున్నారు.

పేవ్ మెంటు మీద సంసారం గడుపుతున్న సుబ్బన్నకు, తపిమని తలుపులు ముయ్యడానికి వీల్లేదు కనుక, లచ్చి ఆ పేవ్ మెంటుమీదే వెల్లికిలాపడేలా ఓ తోపు తోపి, చుట్టూ చేరిన గుంపును చూస్తూ, గొణుక్కుంటూ దిమ్మె దగ్గిరకు పోయి దబ్బనాన్ని కసిగా 'టక్ టక్' మని సాగకొడుతున్నాడు సుత్తితో.

“ఎందుకురా దాన్నంతగా కొట్టావ్?” ఓ ఖద్దరు సిల్కు లాల్చీలోవున్న పెద్దమనిషి, అన్యాయపు అంతు తెలుసు కోవాలనే మనస్తత్వాన్ని ప్రదర్శిస్తూ ప్రశ్నించాడు.

జారిపోయిన పైటను సర్దుకుంటూ, కింది పెదవినుండి కారుతున్న రక్తాన్ని తుడుచుకుంటూ, గోడకు చేరబడి వెక్కి వెక్కి ఏడుస్తూంది లచ్చి.

దబ్బనం మొన పన్నగా సాగకొడ్తూ, మధ్య మధ్య లచ్చివైపు చుర చుర చూస్తున్నాడు సుబ్బన్న.

ఎండ చిటపటలాడుతోంది. సుబ్బన్న నుదురునుంచి ఖర్మజలం కారుతోంది, దిమ్మె మీదకు.

గుండ్రని ముఖం, ఎత్తైన నున్నటి బుగ్గలు, చామన చాయ, రక్తంతో ఎర్రబడ్డ పెదవులు, మంచి వయసులో వున్న లచ్చికి కొత్త అందాన్ని ఇస్తున్నాయి.

వయసులోవున్న అడది—అందంగావున్న అడది—
ఏడుస్తుంటే చాలామందికి జాలివేసింది. తలొక రకంగా
తమ సానుభూతి చూపిస్తున్నారు.

‘అసలెందుకే వాడు నిన్ను కొట్టిందీ?’ జరి
కండువాను సర్దుకుంటూ అడిగాడు లచ్చిని ఓ జలసా
రాయుడు.

“ఏం లేదు దొరా! పొద్దున్నుంచి ఇట్టాగే
సంపేతున్నాడు సచ్చినోడు!” అన్నది లచ్చి వెక్కిళ్ళ
మధ్యలో.

“ఒసేయ్! ముయ్యే నోరు! అబద్ధాలు కూశావంటే
సూడు—గొంతు పిసికేత్తా!” చేతిలోని సుత్తి విసురుగా
కింద పడేసి లేవబోయాడు.

‘ఒరేయ్! ఆగరా!’ అంటూ గుడ్డు ఉరిమేడు
ఓ బుర్రమీసాల నాయుడు సుబ్బడికి దగ్గరగా వచ్చి.

‘కాదొరా! పొద్దుటినుంచి సెప్తున్నా దొరా దానికి —
సూదులూ, దబ్బనాలు ఎత్తుకెళ్ళి బువ్వడుక్కురాయే అనీ—
నిన్న పొద్దుననంగ కూస్తంత గంజి తాగిన దొరా!
అకలేత్తుంది. పోయి రాయే అంటే కదల్లు. ఆ వజ్రాన
మొండికేసి కూకుంది.’ అన్నాడు సుబ్బన్న.

“ఏమే! వాడు చెప్పిది నిజమేనా?” అంటూ బుర్ర
మీసాల నాయుడు లచ్చికేసి చూశాడు.

— అందరూ లచ్చి నే చూస్తున్నారు.

సుబ్బన్న మళ్ళీ దిమ్మెముందు కూర్చున్నాడు. సుత్తితో దిమ్మెమీద, కసితో గట్టిగా కొడుతున్నాడు.

“రాత్తిరికాడనుంచి కాళ్ళూ చేతులూ పీకుతున్నాయి దొరా! తల నొప్పేస్తుంది. ఈ ముదనష్టపోడు పొద్దుటి నుంచి చావతంతున్నాడు దొరా!” అంటూ లచ్చి ఒక్కసారిగా బావురుమని ఏడుపుకు లంకించుకుంది.

ఆ దెబ్బతో లచ్చి సానుభూతిపరుల సంఖ్య పెరిగి పోయింది.

‘అసలు సంగతేమిటి?’ అప్పుడే వచ్చిన వాళ్ళు పక్క వాళ్ళను కుతూహలంగా అడుగుతున్నారు.

‘ఒరేయ్ పశువా! ఒంట్లో బాగాలేనిదాన్ని అలా కొద్దావటా?’ ఖాదీ సిల్కు లాల్చీ మందలించింది.

— ‘అదొట్టి దొంగది దొరా! నిన్నొచ్చిన డబ్బులన్నీ రాత్తిరి కరుసు చేసింది. ఊళ్ళోకి పోయి నూదులూ, దబ్బనాలూ అమ్ముకు రాయే అంటే మంకు కేసింది దొరా! సోంబేరి ముండా? అబద్ధాలు సెప్తావంటే?’ లచ్చి కేసి మింగేసేట్టు చూశాడు సుబ్బన్న.

‘నా కియ్యలేదు దొరా! సత్తెపమాణం సేసి సెప్తండా. రాత్తిరి డబ్బులన్నీ దేనికో ఇచ్చిండు. నన్ను ఆ వజాన

సావ తంతుండు. ఎప్పుడూ ఇట్టానే ఏదిత్తా వుంటాడు. ఈడి సిరిసు పగల. ' లచ్చి తిట్లకు లంకించుకుంది.

సుబ్బన్నకు వళ్ళు మండిపోయింది. ఇక ఆగలేక పోయాడు. చివ్వున లేచాడు. తప్పించుకు పారిపోబోతున్న లచ్చి జుట్టు ఒక్క దూకులో పోయి దొరకబుచ్చుకున్నాడు.

“ తప్పుడు కూతలు కూత్తావంటే లం.... ” అంటూ వంగదీసి ‘ ధబీ ధబీ ’ బాదసాగాడు.

“ ఒరేయ్ ! వదలరా దాన్ని ! ఆగరా ! ” అంటూ ముందు వరసలోవున్న గళ్ళ లుంగీ నడివయసువాడు అడ్డం వెళ్ళాడు. మరికొందరు కూడా లచ్చిని రక్షించడానికి నడుం కట్టుకొని ముందుకు దూకడానికి సిద్ధంగా వున్నారు.

మెడలమీదకు జుట్టు పెంచుకొన్న ఒక యువకుడు సుబ్బన్న రెక్క పట్టుకొని ఒక్క లాగు లాగాడు. మరో ఇద్దరి ముగ్గురి సాయంతో సుబ్బన్న ను వెనక్కు నెట్టుకెళ్ళాడు.

పట్టుకున్న వాళ్ళనుంచి ఒక్క కుదుపుతో తనను వదిలించుకున్నాడు సుబ్బన్న.

లచ్చి స్వరం తారస్థాయిలో వినిపిస్తోంది. సుబ్బన్న తిట్టిపోస్తున్నది.

“ తన్నండి వెధవను. పొగరెక్కి చస్తున్నాడు. ” మీసాల నాయుడు రంకె వేశాడు.

‘ఒరేయ్ ! పశువా ! ఆడదానిమీద చెయ్యి వేసుకుంటావంటరా ?’ అన్నాడు గ్లాస్కో ధోవతిలోపున్న యువకుడు, చేతిలోపున్న ‘సంస్కృతి’ పత్రికను సర్దుకుంటూ.

‘మీకు తెలవదు దొరా ! మీరెల్లండి. మీరుంటే అది అట్టాగే మంకేశం ఏనుద్ది.’ సుబ్బన్న బుసకొట్టాడు.

అతడి కళ్ళు నిప్పు కణికల్లా కణకణలాడుతున్నాయి. పెదవులు కసితో వంకర్లు తిరుగుతున్నాయి. పళ్లు బిగించి జనాన్ని తప్పుకొని లచ్చికేసి చూస్తున్నాడు.

‘ఒరేయ్ ! ఈ తడవ దాని వంటిమీద చెయ్యి పడిందా నీ తాట వలుస్తాను. జాగ్రత్త.’ ఖద్దరు సిల్కు లాల్చీ అన్నది.

‘మీకేందశ. నా పెళ్ళాం. నా ఇష్టం. కొట్టుకుంటా. తిట్టుకుంటా. మీరెల్లిపోండి.’ వళ్లు తెలియని కోపంతో చుట్టూ చేరిన వాళ్ళను కసురుకొన్నాడు.

‘ఒరేయ్ ! నీ పెళ్ళాన్ని కొద్దే ఊరుకుంటామట్రా ?’ సంస్కృతి పేపరు—

‘అ! ఎంత పొగర్రా నీకు ?’ బుర్ర మీసాలు—

“మనమంతా పోతే ఇవ్వాళ వీడు దీన్ని బతక నివ్వడు.” చీలమండలంటుకోవడానికి ప్రయత్నిస్తున్న ఎం. ఎస్. 55 చొక్కా—ఆంధ్ర విద్యార్థిలా పున్నాడు.

“వీడి తిక్క ఇలా కుదర్చలే. ” ఖద్దరు “లాల్చి మీసాల నాయుడి చెవులో గుసగుసలాడింది.

జనం వాళ్ళిద్దరివైపు చూస్తున్నారు కుతూహలంగా.

ఇంటిముందు జరుగుతున్న గందరగోళానికి, రూపాయి విలువ తగ్గింపును గురించి ప్రతికలో చదివి, బంగారు వస్తువులేమీ అమ్మవద్దని గుమాస్తాతో చెబుతున్న జయరాం శెట్టి కంగారు తిన్నాడు. మొదటి అంతస్తు వరండాలో నిల్చుని కింద గుమిగూడిన జనాన్ని చూడసాగాడు. కిందకు వెళ్ళిన గుమాస్తా తిరిగొచ్చి విషయం వివరించాడు. దాంతో శెట్టి రిలీఫ్‌గా గుండెల విండుగా గాలి పీల్చుకున్నాడు.

జయరాం శెట్టి పోలీసు స్టేషన్‌కు ఫోన్ చేశాడు.

“హాలో ! ఆ ! నేను జయరాం శెట్టిని.... ఇక్కడ.... మా ఇంటిముందు కొట్లాట జరుగుతూంది.... అవును.... త్వరగా రండి.... అర్జెంటు.... థ్యాంక్స్.... ” ఫోన్ పెట్టేసి మళ్ళీ వరండాలోకి వెళ్ళి నిల్చున్నాడు.

“ పోనియ్యండి మన కెందుకు ? వాళ్ళ గొడవేదో వాళ్లు పడ్డారు ” అన్నాడు ఒక ముసలాయన జనంలోనుంచి తప్పుకొని వెళ్తూ.

“మా బాగా చెప్పావయ్యా? కళ్ళముందు ఇంత ఘోరం జరుగుతూ వుంటే మాస్తూ ఊరుకోమంటావా? ఏం పెద్దమనిషివయ్యా?” అందుకున్నాడు ఓ పెద్దమనిషి.

‘ఘోరమంట ! ఘోరం? మనందరిళ్ళల్లో జరిగే ఘోరమంతానో?’ విసురుగా అన్నాడు ముసలాయన.

‘ఏంటా ముసలిపినుగ సణుగుడు?’

“నోరు ముయ్యవయ్యా?”

అందరూ తలొక మాటా అని ఆ ముసలాయన నోరు మూయించారు.

లచ్చి కొంచెం శృతి తగ్గించి బెదురుగా జనంకేసి చూస్తోంది.

సుబ్బన్న తన సామాను సర్దుకుంటూ ఏమేమో తిట్టుకుంటున్నాడు.

.... ఆ తిట్లలో భాగం లచ్చితోపాటు, జనానికి కూడా లేకపోలేదు.

అంతలో పోలీసు ఇన్స్పెక్టర్ నలుగురు కానిస్టేబుల్స్ తో వచ్చాడు.

పోలీసు లారీతో జనాన్ని సర్దుతున్నాడు.

“ఏమిటీ న్యూసెన్స్?” పోలీస్ ఇన్స్పెక్టర్ టోపి సర్దుకుంటూ అన్నాడు.

“ ఇదుగో వీడే ! దొంగ వెధవ ! దాన్ని చంపేస్తున్నాడు. ” సుబ్బన్ననూ, లచ్చినీ చూపిస్తూ అన్నాడు నాయుడు మీసాలు తిప్పుకుంటూ.

‘ మేము అడ్డం రాకపోతే ఈపాటికి దాని ప్రాణాలు తీసేసి వుండేవాడు. వెధవ ! ’ ఇద్దరు సిల్కు లాల్చి తాలూకు పెద్దమనిషి.

భయంతో వణికిపోతూ మోకాళ్ళమీద జారిపడి ‘ లేదు దొరా ! మీ కాళ్ళకు మొక్కుతా. ’ అంటూ చేతులు బోడించిన సుబ్బన్న గుండెలమీద ఇన్స్పెక్టర్ బూటు నాడాలు నాట్కం చేశాయి.

వెల్లికితలా పడ్డ సుబ్బన్నను, రెక్కలు పట్టుకొని లాగి నిల్చోబెట్టారు ఇద్దరు కానిస్టేబుల్స్.

అంతవరకూ అయోమయంగా చూస్తున్న లచ్చి ఒక్కసారిగా పెద్దపెట్టున ఏడుస్తూ ఇన్స్పెక్టర్ కాళ్ళమీద పడింది.

‘ అడిని ఏం చెయ్యకండి దొరా ! అడి తప్పేమీ లేదు. నేనే...నాదే తప్పంతా...అడ్డం వదిలేయండి. ’ గోలగా ఏడుస్తూ అన్నది.

ఇన్స్పెక్టర్ కాళ్ళమీద పడబోతున్న సుబ్బన్నను ఇద్దరు పోలీసులు వాన్ దగ్గరకు లాక్కెళ్లారు.

లచ్చి నుడిగాలిలా వెళ్ళి నుబ్బన్నను కాగలించుకుంది.

“వదలండి బాబూ! మీ కాళ్ళకు మొక్కుతా.”
లచ్చి ప్రాధేయపడసాగింది.

లచ్చిని బలవంతంగా అవతలకు నెట్టి, నుబ్బన్నను పోలీసు వాను ఎక్కించారు.

కాళ్ళమీద పడ్డ లచ్చిని వదిలించుకొని, శెట్టిగారి దగ్గర శెలవు తీసుకొని ఇన్స్పెక్టరు వాన్లో ఎక్కాడు.

లచ్చి తల బాదుకుంటూ లబ్ దిబ్ మని ఏడుస్తూ వుంటే, బుర్రమీసాలూ, ఖద్దరు లాల్చి, గ్లాస్కో పంచా గుడ్లు మిటుకరించి చూడసాగాయి.

వాన్ కదిలి వేగం అందుకుంది. లచ్చి అరుస్తూ, ఏడుస్తూ వేన్ వెనక పరుగులు తీస్తున్నది.

జనం అమెని ఆశ్చర్యంగా చూస్తున్నారు.

“అలగా జనం! సీతా జాతా! దాన్ని చూడండి.”
ఖాదీ సిల్కు లాల్చి అముదం తాగిన ముఖంపెట్టి అన్నది.

“అరే ! దీని తస్మాద్వియ్యా !” నాయుడు చిత్తై
‘మీసం పీక్కుంటూ జనంలోనుంచి బయటపడ్డాడు.

“పేదోళ్ళ సంసారం, పెద్దోళ్ళకు లోకువ. పేదోళ్ళకు మాత్రం ప్రేమ లుండవా?” మొదటి ముసలాయన అందుకున్నాడు.

“ ఎందుకుండవూ ? వుంటాయి. ” వెటకారంగా అన్నాడు నాయుడు.

‘రామరాజ్యంలో జాంబవంతుడి న్యాయం’ కాండ్రించి ఊశాడు ముసలాయన, వాన్ వెనకే పరుగుతీస్తున్న లచ్చిని చూస్తూ.

*

*

*

సుబ్బన్నను ఇరవై నాలుగు గంటలు గరిమాండ్లో పెట్టారు. ఆ రాత్రి సుబ్బన్న వున్న జైల్లో మరో ఖైదీని పెట్టారు. అతడి తలకు కట్టుకట్టి వుంది. ముఖంమీద రక్తం గడ్డకట్టిన చారికలు వున్నాయి. పాలిపోయిన శరీరం. చాలా నీరసంగా కన్పిస్తున్నాడు. కళ్ళలో ఏదో ప్రత్యేకత కన్పిస్తున్నది. గోడకు చేరబడి నీరసంగా కూర్చుని వున్నాడు.

ఆ వ్యక్తిని చూడగానే సుబ్బన్నకు శరీరం గగుర్పొడిచింది.

కొంచెంసేపు కన్నార్పకుండా చూశాడు.

‘ ఓరు బాబూ తవరు ? ’ అని అడిగాడు.

అతడు తలెత్తి సుబ్బన్న ముఖంలోకి ఓ క్షణం చూశాడు.

“ ఇవాల్టినుంచి చచ్చేంత వరకు ఖైదీని ” అన్నాడు
ఆ వ్యక్తి అదోలా నవ్వుతూ.

‘ అంటే ఖూనీ కేసా బాబూ ? ’

‘ కాదు. ’ నిర్లిప్తంగా పలికింది అతడి కంఠం.

‘ దొంగతనమా దొరా ? ’

‘ ఊహా ! కాదు. ’

‘ దొంగతనం కాదు. ఖూనీ కాదు. మరేంటో ? ’

‘ సుబ్బన్న ఆలోచనలో పడ్డాడు. కాని ఎంత
ఆలోచించినా ఏమీ తట్టలేదు. ’

‘ అయితే తవరు చేసిన నేరం ఏంది బాబూ ? ’
ఆశ్చర్యంగా ప్రశ్నించాడు సుబ్బన్న.

“ మనిషి—మనిషిగా బతకాలనీ, మనిషికి—జంతువుకూ
భేదం వుందనీ—మనిషి కుక్కలా బతక్కుండదనీ నమ్మాను. ”

“ అదేంది బాబూ ? ”

అంతా అయోమయంగా వుంది సుబ్బన్నకు.

“ చిన్నమెత్తు ముక్కుపోగుకోసం మనిషి పసిబిడ్డ
గొంతు నులిపే పరిస్థితులు వుండకూడదన్నాను. కడుపు
కక్కుర్తికోసం మన అక్క చెల్లెళ్ళు శరీరం అమ్ముకొనే
సమాజం అక్కర్లేదన్నాను. ”

“ ఏదో అంటేనే జైల్లో పెట్టారా ? ” విస్మయంగా చూశాడు సుబ్బన్న.

“ నగ్నంగా.... ”

‘ అదేంది దొరా ! ’

‘ గుడ్డలు లేకుండా, వందలమంది తోటివాళ్ళతో, స్త్రీలముందు నుంచోడాన్ని వ్యతిరేకిస్తూ నాలోని మానవత్వం స్పృహ వున్నదాకా తిరుగుబాటు చేసింది. ఓ క్షణం అగి “ తెలిసిందా నేను చేసిన నేరం ఏమిటో ? ” ఉద్రేకంతో అన్నాడు ఆ యువకుడు.

సుబ్బన్నకు అతను చెప్పిందేమిటో అర్థంకాక పోయినా, ఎక్కడో అన్యాయం వుందని మాత్రం అర్థం అయింది.

“ ఎంతన్నాయం బాబూ ! అళ్ళ కళ్ళు పోతాయి బాబూ ! ” అన్నాడు.

“ అది సరే ! నువ్వెందుకొచ్చావ్ ? దొంగతనం చేశావా ? ” అడిగాడు ఆ యువకుడు సుబ్బన్నను.

‘ లేదు. బాబూ ! ’

‘ మరి ? ’

‘ ఏం లేదు బాబూ ! మా అడదీ నేనూ కూస్త కీసులాడుకున్నాం. ఆ వజాన దానికి రెండు తగల

నిచ్చాను. దారినపోయే ఆళ్ళూ—ఈళ్ళూ—చేరి పెద్ద యాగి చేశారు. పోలీసోళ్ళకు పట్టించారు దొరా !'

'నీ భార్యను కొట్టాల్సిన అవసరం ఎందుకొచ్చింది ?' అడిగాడు ఆ యువకుడు.

'అది శానా గడుసుది దొరా ! పన్నోకి పోయే అంటే ఒంట్లో ఉసులేదని మొరాయించింది.'

'అంత మాత్రానికే కొద్దావా ? నిజంగానే సుస్తీగా వుందేమో ? నీ కసి ఆమెమీద చూపిస్తే ప్రయోజనం ఏమిటి ?'

'ఓ డ్డణం ఆగి మళ్ళీ అన్నాడు — 'జబ్బుతో చెయ్యలేని స్థితిలోవున్నా, రెక్కల ముక్కలయేట్టు చాకిరీ చేస్తేగాని పొట్టనిండని పరిస్థితులమీద నీ కసి తీర్చుకో. నీ ఆకలి మంటలకు నీతో జ్వలిస్తున్న నీ భార్య ఎర కాకూడదు. నీలాగే కష్టించి పనిచేసే నీ పక్కవాడిమీద నీ కసి చూపించ కూడదు. పొద్దస్తమానం ఎముకలు పిండి మూలుగు ధార పోసినా, అర్థాకలితో అలమట్టించాల్సిన పరిస్థితులు ఎందు కున్నాయో తెలుసుకో. ఆ పరిస్థితులను మార్చడానికి ప్రయత్నించు. నీ ప్రయత్నానికి అడ్డం వచ్చిన వాళ్ళమీద చూపించు నీ కసి....'

'ఏయ్ ! జైల్లో కూడా మొదలుపెట్టావ్ ?' జైలు వార్డరు దగ్గరకు వస్తూ అన్నాడు.

పీ డణం అగి 'వీళ్ళక్కూడా నూరిపోస్తున్నావా? నీ పని ఇట్టా కాదులే. పద!' వార్డరు ఖైదీని పక్క గదిలోకి తీసుకెళ్ళాడు.

'ఇదిగో ఇంకెప్పుడూ నీ భార్యను కొట్టవు కదూ!' వెళ్తూ సుబ్బన్నతో అన్నాడు ఖైదీ.

'పెమాణం సేతున్నా దొరా! ఇంకమీన లచ్చి వంటిమీన సెయ్యి ఎయ్యను దొరా! తెలిసొచ్చింది. దేవుడల్లే సెప్పారు.'

కళ్ళలో కాంతి రేఖలతో, కదిలిపోతున్న ఖైదీని ఇనుపసువ్వల్లోనుంచి సాగనంపాడు సుబ్బన్న కన్నీళ్ళతో.

పోలీసులు తనను వాన్ ఎక్కిస్తున్నప్పుడు గుండెలు బద్దలయ్యేలా ఏడ్చి లచ్చి, వాన్ వెనకే ఏడుస్తూ పిచ్చిగా పరుగులుతీసిన లచ్చి రూపం కళ్ళలో మెదిలింది. జుట్టు పీక్కున్నాడు సుబ్బన్న.

తెల్లవారింది.

సుబ్బన్నను వదిలేశారు. లచ్చి ఏమైందోనన్న అడుర్దాతో బయటికి వచ్చిన సుబ్బన్నను లచ్చి చుట్టుకు పోయింది. వెక్కి వెక్కి ఏడవ సాగింది. జైలు కెదురుగా వున్న చెట్టుకిందే రాతంతా కూర్చుని సుబ్బన్నకోసం

ఎదురుచూసిన లచ్చి, భర్తను చూడగానే పరిగెత్తుకుంటూ
వచ్చి అల్లుకుపోయింది.

సుబ్బన్న లచ్చిని గుండెకు హత్తుకున్నాడు.

లచ్చి వళ్లు జ్వరంతో మండిపోతున్నది.

లచ్చి తలమీద పడున్న సుబ్బన్న కన్నీటి బొట్లు
అవిరైపోతున్నాయి.

ధర్మదేవత గుడ్డి కళ్లు చెమ్మగిల్లాయి.

(1952 లో, మద్రాసు అంతర్జాతాల పోటీలలో

ప్రథమ బహుమతి పొందిన కథ.)